

II ආර්ථික හා මූල්‍ය උපනතීන් - 1973

(අ) ජාතික නිෂ්පාදිතය සහ වියදම

1. හැඳින්වීම

දළ ජාතික නිෂ්පාදිතය

1973 දී ස්ථාවර මිල (1959) අනුව දළ ජාතික නිෂ්පාදිතය සියයට 3.5 කින් වැඩි විය. 1972 දී මෙය වැඩි වූයේ සියයට 2.6 කිනි. 1972-76 පස් අවුරුදු සැලැස්මෙහි ඉලක්කය වූ සියයට 6 යේ සැලසුම්ගත වාර්ෂික වර්ධන අනුපාතිකය හා සසඳන විට 1972 හා 1973 යන දෙවර්ෂය සඳහා සාමාන්‍ය වාර්ෂික වර්ධනය සියයට 3.1 ක් වෙයි.

1973 වර්ෂයේ මැද ජන සංඛ්‍යාව එක්කෝටි තිස් දෙලක්ෂ පණස් දහසක් වී යැයි තාව කාලික වශයෙන් ඇස්තමේන්තු කර ඇත. මෙය 1972 මට්ටමට වඩා සියයට 1.76 ක වැඩිවීමකි. 1972 දී ජන සංඛ්‍යාව සියයට 1.97 කින් වැඩි විය.

1973 දී මූර්ත දළ ජාතික නිෂ්පාදිතය ඒකජන වශයෙන් සියයට 1.7 කින් වැඩි විය. 1972 දී මෙය ඉතා සුළු වශයෙන් සියයට 0.6 කින් පමණක් වැඩි විය.

කාර්මික මූල්‍යයන් යටතේ, 1959 යේ සාධක පිරිවැය මිල ගණන් අනුව ජාතික නිෂ්පාදිතය සකස් වූ ආකාරය හා එයට එක් එක් අංශය දැක වූ ආකාරය II (අ) 1 වැනි සංඛ්‍යා සටහනේ දක්වේ.

II (අ) 1 සංඛ්‍යා සටහන

ස්ථාවර (1959) සාධක පිරිවැය මිල අනුව දළ ජාතික නිෂ්පාදිතයෙහි
අංශික සැකැස්ම

අංශ	1959		1972		1973	
	ප්‍රමාණය රුපියල් දශ ලක්ෂ	සියයට ගණන	ප්‍රමාණය රුපියල් දශ ලක්ෂ	සියයට ගණන	ප්‍රමාණය රුපියල් දශ ලක්ෂ	සියයට ගණන
1. කෘෂිකර්මය, දව් ඇ වන ද්‍රව්‍ය, දඩයම හා සිව්වර කම්පන්තිය	2,302	39.1	3,478	34.7	3,388	32.6
2. පතල් හා කැනීම	31	0.5	68	0.7	266	2.6
3. නිමැවුම් කර්මාන්තය	682	11.6	1,401	14.0	1,417	13.6
4. නැනීම කටයුතු	283	4.8	505	5.0	516	4.9
5. විදුලිය, ගෑස්, ජලය සහ සනීපාරක්ෂක සේවා	10	0.2	31	0.3	31	0.3
6. ප්‍රවාහනය, ගබඩා කිරීම සහ පණිවුඩ හුවමාරුව	541	9.2	988	9.8	1,019	9.8
7. තොග සහ සිල්ලර වෙළෙඳාම	801	13.6	1,327	13.2	1,383	13.3
8. බැංකු ක්‍රමය, රක්ෂණ සහ නිශ්චල දේපල	51	0.9	136	1.4	142	1.4
9. නිවාස අයිතිය	201	3.4	313	3.1	318	3.1
10. රාජ්‍ය පරිපාලනය සහ ආරක්ෂාව	301	5.1	522	5.2	567	5.5
11. සේවා	728	12.3	1,334	13.3	1,379	13.3
12. දළ දේශීය නිෂ්පාදිතය	5,930	—	10,102	—	10,426	—
13. විදේශීය ශුද්ධ සාධක ආදායම	- 37	- 0.6	- 72	- 0.7	- 44	- 0.4
14. දළ ජාතික නිෂ්පාදිතය	5,893	100.0	10,030	100.0	10,383	100.0

මූලාශ්‍රය: ශ්‍රී ලංකා මහ බැංකුව

ප්‍රමාණය අතින් බලන කල, 1973 දී මූර්ත ජාතික නිෂ්පාදිතය වැඩිවූයේ රුපියල් 3,580 ලක්ෂයකිනි. 1972 දී මෙහි රුපියල් 2,510 ලක්ෂයක වැඩිවීමක් දක්නට ලැබිණි. මූර්ත දළ ජාතික නිෂ්පාදිතයට විශාලතම දායකත්වය ඇති වූයේ කෘෂිකාර්මික අංශයෙනි. 1972 දී සියයට 34.7 කින් දැක වූ මෙම අංශය, 1973 දී සියයට 32.6 කින් දැක විය. 1973 දී මෙම

අංශයෙහි දයකත්වය අඩුවීමට ප්‍රධාන වශයෙන් හේතු වූයේ පොල් නිෂ්පාදනය සියයට 34.7 කින් පහත වැටීමය. තේ නිෂ්පාදනය සියයට 1 කින් පහත වැටිණි. වියදම් වැඩිවීමේ හේතුවෙන් පොහොර වැනි අත්‍යවශ්‍ය යෙදවුම් පාවිච්චියද සාමාන්‍ය වශයෙන් අඩුවිය. අනික් අතට, අතිරේක බෝග හා සුළු අපනයන බෝග නිෂ්පාදනය සැලකිය යුතු අන්දමින් වැඩි වුවද, පොල් නිෂ්පාදනයෙහි අඩුව පිරිමසාලීමට තරම් එම වැඩිවීම් ප්‍රමාණවත් නොවීය. කෘෂිකාර්මික අංශයේ නිෂ්පාදනය මුළු වශයෙන් රුපියල් 900 ලක්ෂයකින් අඩුවිය.

පතල් හා කැනීම් අංශයේ දයකත්වය 1972 දී සියයට 0.7 ක් වූ අතර, 1973 දී සියයට 2.6 දක්වා ඉහළ නැංගේය. නිමැවුම් කර්මාන්ත අංශයේ දයකත්වය සියයට 14.0 සිට සියයට 13.6 දක්වා පහත වැටිණි.

අපනයන මිළ මට්ටම හා සසඳන කල, ආනයන මිළ මට්ටම නියුණු ලෙස ඉහළ යාමේ හේතුවෙන් 1973 දී වෙළඳ අනුපාතය තව දුරටත් පහත වැටිණි. මේ නිසා අපනයන වල ක්‍රය ශක්තිය, 1959 යේ මිළ ගණන් අනුව, රුපියල් 11,700 ලක්ෂයකින් පහත වැටිණි. මෙසේ, වෙළඳ අනුපාතයෙහි අවාසි සහගත සංවලනයකට අනුව ගැලපු කල, මුර්ත ජාතික නිෂ්පාදිතය සියයට 1.7 කින් වැඩි විය. 1972 දී මෙය සියයට 2.7 කින් වැඩි විය.

1973 දී පවත්නා සාධක පිරිවැය මිළ අනුව, දළ ජාතික නිෂ්පාදිතය සියයට 19.6 කින් වැඩි විය. 1972 දී මෙය සියයට 7.1 කින් වැඩි විය. ඒකජන වශයෙන්, දළ ජාතික නිෂ්පාදිතය පවත්නා මිළ අනුව සියයට 17.8 කින් ඉහළ නැංගේය.

සම්පත් හා උපයෝගීකරණය

නිෂ්පාදනය හා ආනයන මාර්ගයෙන් රට තුළ තුඩුණු මුළු සම්පත් ප්‍රමාණයන්, පරිභෝජන, ප්‍රාග්ධන සම්පාදන හා අපනයන අංශයන්හි එය උපයෝගී කර ගනු ලැබූ ආකාරයත් II (අ) 2 වැනි සංඛ්‍යා සටහනෙහි දැක්වේ. 1973 දී මුළු සම්පත් ප්‍රමාණය රුපියල් 195,920 ලක්ෂයක් විය. මෙම ප්‍රමාණය 1972 මට්ටමට වඩා සියයට 21.6 කින් වැඩිය. පවත්නා වෙළඳ මිළ අනුව, දළ දේශීය නිෂ්පාදිතය 1972 දී රුපියල් 136,340 ලක්ෂයක් වූ අතර, 1973 දී රුපියල් 167,410 ලක්ෂයක් විය. මෙය සියයට 22.8 ක වැඩිවීමකි. ආනයන හා අත්තිවල හා සාධක නොවන සේවාවන්හි වටිනාකම සියයට 15.0 කින් ඉහළ නැංගේය.

II (අ) 2 වන සංඛ්‍යා සටහන

මුළු සම්පත් ප්‍රමාණය හා එය උපයෝගී කර ගත් ආකාරය

ශීර්ෂ	1971	1972	1973	කලින් වසරට වඩා වෙනස සියයට	
	ප්‍රමාණය (රුපියල් දශලක්ෂ)			1972	1973
අ. සම්පත්					
දළ දේශීය නිෂ්පාදිතය	12,744	13,634	16,741	+ 7.0	+ 22.8
භාණ්ඩ හා සාධක නොවන සේවා ආනයන	2,365	2,480	2,851	+ 4.9	+ 15.0
එකතුව	15,108	16,114	19,592	+ 6.7	+ 21.6
ආ. උපයෝගී කරණය					
පරිභෝජනය	10,639	11,697	14,246	+ 9.9	+ 21.8
දළ දේශීය ප්‍රාග්ධන සම්පාදනය	2,249	2,118	2,630	- 5.8	+ 24.2
භාණ්ඩ හා සාධක නොවන සේවා අපනයන	2,220	2,300	2,716	+ 3.6	+ 18.1
එකතුව	15,108	16,114	19,592	+ 6.7	+ 21.6

මූලාශ්‍රය: ශ්‍රී ලංකා මහ බැංකුව

1973 දී පරිභෝජන ඉල්ලුම සියයට 21.8 කින් වැඩි විය. මේ අතර දළ දේශීය ප්‍රාග්ධන සම්පාදනය සියයට 24.2 කින් ඉහළ නැංගේය. 1972 දී මෙය සියයට 5.8 කින් පහත වැටී තිබිණි.

කිහිටි සම්පත් ප්‍රමාණයට වඩා සමස්ත ඉල්ලුම වැඩිවීමේ උපනතිය, කලින් වර්ෂ වලදී මෙන් 1973 තුළදීද තදින් බලපැවැත්විණි. 1972 දී දළ දේශීය වියදම දළ ජාතික නිෂ්පාදනයට වඩා සියයට 2.3 කින් වැඩි වූ අතර, 1973 දී එය සියයට 1.5 කින් වැඩි විය. විදේශීය ණය ගැනීම හා සංචිත අඩු කිරීමේ මාර්ගයෙන් මෙම හිඟය පියවා ගනු ලැබීය.

2. නිෂ්පාදන උපනතීන්

කෘෂිකර්මය

තේ

1973 දී තේ නිෂ්පාදනය 1972 මට්ටමට වඩා රාත්තල් 50 ලක්ෂයකින් හෙවත් සියයට 1.1 කින් පහත වැටුණේ, රාත්තල් 4,660 ලක්ෂයක් විය. තේ වතු පිහිටීම අනුව කෙරෙන වර්ග කිරීම අතුරින් වැඩිවීමක් දක්නට ලැබුණේ පහත් බිම් තේ නිෂ්පාදනයෙහි පමණි. තේ නිෂ්පාදනය අඩු වූයේ, ප්‍රධාන වශයෙන්ම අහිතකර කාලගුණ තත්ත්වයන්හි හා නිෂ්පාදනය සඳහා යොදා ගනු ලබන ද්‍රව්‍යවල වියදම් වැඩිවීමේ ප්‍රතිඵලයක් වශයෙනි.

1973 අවසානයේදී තේ වගාව යටතේ පැවති මුළු බිම් ප්‍රමාණය අක්කර 598,740 ක් විය. 1972 අවසානය වන විට අක්කර 597,645 ක් මෙම වගාව යටතේ පැවතිණි. 1973 වසර අවසානය වන විට නැවත වගා කර තිබුණු මුළු බිම් ප්‍රමාණය අක්කර 59,296 ක් විය. ඉන් අක්කර 5,953 ක්ම වගා කෙරුණේ 1973 දීය. නැවත වගා කිරීමේ ක්‍රමය යටතේ 1973 දී රුපියල් 219 ලක්ෂයක්ද, 1972 දී රුපියල් 217 ලක්ෂයක්ද ආධාර වශයෙන් දී ඇත.

තේ කම්හල් නවීකරණ ක්‍රමය 1973 වර්ෂයේදී ද තවදුරටත් ක්‍රියාත්මක කරනු ලැබිණි. මෙම ක්‍රමය යටතේ වර්ෂය තුළදී මුළු වශයෙන් රුපියල් 113 ලක්ෂයක ණය උපයෝගී කර ගනු ලැබ ඇත.

රබර්

1973 වසරේ රබර් නිෂ්පාදනය රාත්තල් 3,400 ලක්ෂයක් වී යැයි තාවකාලික වශයෙන් ඇස්තමේන්තු කර ඇත. මෙම ප්‍රමාණය 1972 නිෂ්පාදනයට වඩා සියයට 10 කින් වැඩිය. වර්ෂය තුළදී රබර් මිළ සැහෙන ලෙස ඉහළ යෑම නිසා ඇතිවූ දීර්ග ගැන්වීම නිෂ්පාදනයෙහි මෙම වර්ධනයට හේතුවූ බව සැලකිය හැකිය. 1972 දී අක්කරයක සාමාන්‍ය නිෂ්පාදනය රාත්තල් 658 ක්වූ අතර, 1973 දී එය රාත්තල් 694 ක් විය.

රබර් පාලන දෙපාර්තමේන්තුව විසින් සපයන ලද තොරතුරුවලට අනුව, 1973 අවසානය වන විට රබර් වගාව යටතේ පැවති මුළු බිම් ප්‍රමාණය අක්කර 565,000 ක් පමණ විය. 1972 අවසානයේදී අක්කර 567,060 ක් එම වගාව යටතේ පැවතිණි. 1973 දී අක්කර 4964 ක රබර් නැවත වගාකර තිබුණි. මේ අනුව, වර්ෂය අවසාන වන විට නැවත වගා කර තුබුණු මුළු බිම් ප්‍රමාණය අක්කර 308,502 ක් විය. 1973 දී නැවත වගා කෙරුණු බිම් ප්‍රමාණය 1972 දී වගාකර තුබුණු බිම් ප්‍රමාණය වූ අක්කර 8,742 ට වඩා සියයට 43 කින් පමණ අඩු වී ඇත. 1973 වසර තුළදී අක්කර 459 ක් අළුතින් වගා කර ඇත. රබර් වගාව යටතේ පැවති මුළු බිම් ප්‍රමාණයෙන් කිරි කැපෙනුයේ සියයට 86.7 ක බිම් ප්‍රමාණයක පමණි. මෙම ප්‍රමාණය, 1972 දී කිරි කැපුණු බිම් ප්‍රමාණයට වඩා සියයට 3.2 කින් වැඩිය.

රබර් නැවත වගා කිරීමේ ආධාර ක්‍රමය යටතේ රුපියල් 158 ලක්ෂයක් ගෙවා ඇත. 1972 දී මේ වෙනුවෙන් ගෙවන ලද ප්‍රමාණය රුපියල් 182 ලක්ෂයක් විය.

පොල්

1973 දී පොල් නිෂ්පාදනය ගෙඩි 19,350 ලක්ෂයක් වියැයි තාවකාලික වශයෙන් ඇස්තමේන්තු කර ඇත. 1972 වසරේ නිෂ්පාදන ප්‍රමාණය වූ ගෙඩි 29,630 ලක්ෂයට වඩා මෙම ප්‍රමාණය සියයට 34.7 කින් විශාල ලෙස අඩුවී ඇත. 1972 දී හා 1973 දී පොල් වගා කෙරෙන ප්‍රදේශවල පැවති දැඩි ඉඩෝරයක්, වගාව සඳහා පෝර යෙදවීම අඩුවීමත්, මෙම පිරිහීමට ප්‍රධාන වශයෙන් හේතුවූ බව සලකනු ලැබේ.

මහ බැංකුව විසින් ඇස්තමේන්තු කෙරෙන අතරම, පොල් නිෂ්පාදනය, අපනයනය කෙරෙන පොල් නිෂ්පාදිතයන්ට සමාන ගෙඩි ගණනේ හා මෙරට පරිභෝජනයට ගනු ලබන ගෙඩි ගණනේ එකතුව වශයෙන් සැලකේ. එහෙත්, 1973 මාර්තු හා අප්‍රේල් මාසවලදී පිළිවෙලින් ක්‍රියාත්මක කරනු ලැබූ කොප්පරා හා පොල්තෙල් ආපනයන තහනම් නිසා 1973 නිෂ්පාදනය පුරුදු පරිදි ඇස්තමේන්තු කිරීමට නොහැකි විය. මේ අනුව, 1973 නේ නිෂ්පාදනය ඇස්තමේන්තු කර ඇත්තේ පොල් සංවර්ධන අධිකාරිය විසින් වාර්තා කෙරුණු පරිදි, කොප්පරා හා කපාපු පොල් නිෂ්පාදනයට සමාන ගෙඩි ගණනේ හා මෙරට පරිභෝජනයට ගනු ලැබූ දිය පොල් ගණනේ එකතුවට පමණක් සමාන වන ලෙසිනි. පොල් වගා කිරීමේ මණ්ඩලයේ ඇස්තමේන්තු වලට අනුව, 1973 දී නිකුත් කරනු ලැබූ පෝර ප්‍රමාණය ටොන් 30,539 ක් විය. 1972 දී පෝර ටොන් 45,723 ක් නිකුත් කරනු ලැබීණි. 1973 දී ලබාගත් පෝර ප්‍රමාණය 1972 මට්ටමට වඩා සියයට 33 කින් අඩුය.

වී

1973 වී නිෂ්පාදනය බුසල් 629 ලක්ෂයක් වියැයි තාවකාලික වශයෙන් ඇස්තමේන්තු කර ඇත. මෙම ප්‍රමාණය 1972 නිෂ්පාදනයට වඩා එතරම් වෙනස් නොවේ. 1972/73 මහ කන්නයේ නිෂ්පාදනය බුසල් 420 ලක්ෂයක් වියැයි ඇස්තමේන්තු කර ඇති අතර, එය 1971/72 මහ කන්නයේ නිෂ්පාදන ප්‍රමාණයට බෙහෙවින් සමාන වෙයි. 1973 යල කන්නයේ නිෂ්පාදනය බුසල් 209 ලක්ෂයක් වියැයි ඇස්තමේන්තු කර ඇත. 1972 යල කන්නයේ නිෂ්පාදන ප්‍රමාණය වූයේ, බුසල් 206 ලක්ෂයකි. 1971/72 මහ කන්නයේදී අක්කරයක සාමාන්‍ය අස්වැන්න බුසල් 43.1 ක්වූ අතර, 1972/73 දී එය බුසල් 45.5 ක් විය.

වී පිළිබඳ අතුරු අංශය II ආ I (ii) (අ) කොටසේ තවත් සවිස්තරව දක්වා ඇත.

වී අලෙවි මණ්ඩලය විසින් සහතික මිල ක්‍රමය යටතේ 1973 දී මිලට ගනු ලැබූ වී ප්‍රමාණය බුසල් 229 ලක්ෂයක් විය. 1972 දී මේ ක්‍රමය යටතේ වී බුසල් 261 ලක්ෂයක් මිලට ගනු ලැබීණි.

අතිරේක ආහාර බෝග හා පශු සම්පත

1973 දී අතිරේක ආහාර බෝගවල නිෂ්පාදන වටිනාකම මූර්ත වශයෙන් සියයට 34.9 කින් වැඩිවී ඇතැයි ඇස්තමේන්තු කොට ඇත. 1972 දී මෙය වැඩිවූයේ, සියයට 4.4 කිනි. පවත්නා මිල ගණන් අනුව, 1972 දී සියයට 22.4 කින් වැඩිවූ නිෂ්පාදනය. 1973 දී සියයට 138.6 කින් වැඩිවිය මඤ්ඤාක්කා, මිරිස්, බඩ ඉරිඟු, කුරක්කන්, මුං ඇට හා ගම්මිරිස් නිෂ්පාදනයෙහි සැලකිය යුතු වර්ධනයක් ඇති විය.

සුළු අපනයන බෝග නිෂ්පාදනයද සැලකිය යුතු ලෙස වැඩි විය. එම නිෂ්පාදනයන් මූර්ත වශයෙන් සියයට 32 කින් වැඩිවූ අතර, පවත්නා මිල ගණන් අනුව සියයට 69 කින් වැඩි විය. මෙම නිෂ්පාදිතයන් සඳහා ගෙවනු ලැබූ ඉහළ මිල ගණන් හා රජය ගිහි සැලසුනු දිරිගැන්වීම් මෙහි යහපත් ක්‍රියාකාරිත්වයට හේතුවූ බව සැලකිය හැකිය.

පශු නිෂ්පාදනය මූර්ත වශයෙන් සියයට 3.3 කින් පහත වැටුණු අතර, පවත්නා මිල ගණන් අනුව සියයට 7.5 කින් වැඩිවිය. බිත්තර නිෂ්පාදනය 1972 ට වඩා සියයට 17 කින් පමණ අඩු විය. කිරි නිෂ්පාදනය සුළු ප්‍රමාණයකින් ඉහළ ගියේය. 1972 දී බෝතල් 3,004 ලක්ෂයක්වූ කිරි නිෂ්පාදනය, 1973 දී බෝතල් 3,056 ලක්ෂයක් විය.

මාලු

මාලු නිෂ්පාදනය සියයට 0.9 කින් වැඩිවිය. නිෂ්පාදනය මෙසේ සුළු ප්‍රමාණයකින් පමණක් වැඩි වූයේ, අමතර කොටස් හා ධීවර ආම්පන්න හිඟවීමේ හේතුවෙන් සංස්ථාව හා පෞද්ගලික අංශය සතු ධීවර බෝවිටු දියඟට යැවීම අඩුකිරීමට සිදුවීමෙනි.

පතල් හා කැනීම

1973 දී මෙම අංශයෙහි නිෂ්පාදනය කියුණු අතරින් වැඩිවිය. 1972 දී මූර්ත වශයෙන් සියයට 1.4 කින් වැඩිවූ එකතු කළ වටිනාකම, 1973 දී සියයට 294.4 කින් ඉහළ නැංගේය. දළ දේශීය නිෂ්පාදිතයට වූ මෙම අංශයේ දායකත්වය 1972 දී සියයට 0.7 ක් වූ ඉතා සුළු ප්‍රමාණයේ සිට 1973 දී සියයට 2.6 දක්වා වැඩිවිය. මැණික් ගල් අපනයනයන් ගෙන් හා මැණික් සංස්ථාව සතුව තිබූ නොග වලින් පිළිබිඹු වූණු පරිදි, මෙම වර්ධනයට එකම හේතුව වූයේ මැණික් නිෂ්පාදනයෙහි වැඩිවීමය. 1973 දී මුළු වශයෙන් රුපියල් 2,342 ලක්ෂයක මැණික් නිෂ්පාදනය කර ඇත. 1972 දී පිටරට යැවූණු මැණික් වල වටිනාකම රුපියල් 123 ලක්ෂයක් විය. බදු සහන, පරිවර්තය රුපියල් ගිණුම පහසුකම් හා මැණික් සංස්ථාව විසින් සැපයුණු සේවාවන් යන ස්වරූපයන් ගෙන් සැලසුණු පෙළඹවීම් මෙම අංශයේ ව්‍යාප්තියට හේතු විය.

නිමැවුම් කර්මාන්තය

නිමැවුම් කර්මාන්ත අංශයේ නිෂ්පාදනය (පතල් හා කැනීම, විදුලි බලය හා ගැස් කර්මාන්ත කටයුතුවල හැර) මූර්ත වශයෙන් සියයට 1.2 කින් වැඩිවිය. 1972 දී මෙය වැඩි වූයේ සියයට 1.6 කිනි. 1972 දී කම්හල් කර්මාන්තයන්හි එකතු කළ වටිනාකම, සියයට 2.0 කින් වැඩි වූ අතර, 1973 දී සියයට 0.5 කින් වැඩි විය. කුඩා කර්මාන්ත දෙපාර්තමේන්තුව විසින් පාලනය කරනු ලබන රෙදිපිළි කර්මාන්තයන්හි නිෂ්පාදනය වැඩිවීමේ හේතුවෙන් ගෘහ කර්මාන්තයන්හි නිපැයුමෙහි සියයට 29.5 ක සැලකිය යුතු වර්ධනයක් දක්නා ලදී. පවත්නා මිළ ගණන් අනුව, නිමැවුම් කර්මාන්තයන්හි එකතු කළ වටිනාකම සියයට 16.7 කින් වැඩි විය. 1972 දී මෙය සියයට 14.9 කින් වැඩි විය.

තැනීම් කටයුතු

1972 දී සියයට 8.1 ක අඩුවීමක් දක්නට ලැබූ තැනීම් කටයුතු වල 1973 දී සියයට 2.2 ක වර්ධනයක් ඇතිවිය. රජය හා රජයේ සංස්ථා විසින් කරනු ලබන තැනීම් කටයුතු උදෙසා අධික මුදල් සම්භාරයක් වැය කිරීම නිසා මෙම වර්ධනය වූයේ යැයි සැලකිය හැකිය.

සේවාවන්

මූර්ත වශයෙන් සේවා අංශයන්හි එකතු කළ වටිනාකම සියයට 4.1 කින් වැඩිවිය. 1972 දී මෙය වැඩි වූයේ සියයට 3.7 කිනි. රාජ්‍ය පරිපාලනය හා ආරක්ෂාව, බැංකු කටයුතු හා රක්ෂණ අංශයන්හි සැලකිය යුතු වර්ධනයන් වාර්තා වූ අතර, වෙළඳ හා ප්‍රවාහන අංශයන්හි තරමක වැඩිවීම් දක්නා ලදී. වෙළඳ හා ප්‍රවාහන අංශයන්හි ව්‍යාප්තියට කුඩු දුන්නේ දේශීය කෘෂිකර්මයෙහි වූ වර්ධනයයි.

3. සාධක පිරිවැය මිල අනුව දළ ජාතික නිෂ්පාදිතය

පවත්නා මිල අනුව නිෂ්පාදිතයෙහි වටිනාකම

පවත්නා සාධක පිරිවැය මිල අනුව දළ ජාතික නිෂ්පාදිත ඇස්තමේන්තු, II (අ)

3 වැනි සංඛ්‍යා සටහනේ සාරාංශ කොට දක්වා ඇත.

II (අ) 3 වැනි සංඛ්‍යා සටහන

පවත්නා සාධක පිරිවැය මිල අනුව දළ ජාතික නිෂ්පාදිතය

අංශයන්	1971	1972	1973	කලින් වසරට වඩා වෙනස සියයට	
	ප්‍රමාණය (රුපියල් දශලක්ෂ)			1972	1973
1. කෘෂිකර්මය, දඩ ඇ වන ද්‍රව්‍ය, දඩයම් හා සිවර	3,893	4,119	5,026	+ 5.8	+ 22.0
2. නිමැවුම් කර්මාන්ත, පතල් හා කැනීම, විදුලිබලය හා ගැස්	1,633	1,859	2,380	+ 13.8	+ 28.0
3. තැනීම්	751	711	802	- 5.3	+ 12.8
4. වෙළෙඳාම, ප්‍රවාහන හා වෙනත් සේවා	5,689	6,118	7,057	+ 7.5	+ 15.3
5. දළ දේශීය නිෂ්පාදිතය	11,966	12,807	15,265	+ 7.0	+ 19.2
6. විදේශීය ශුද්ධ සාධක ආදායම	- 138	- 137	- 111	-	-
7. දළ ජාතික නිෂ්පාදිතය	11,828	12,671	15,154	+ 7.1	+ 19.6

මූලාශ්‍රය: ශ්‍රී ලංකා මහ බැංකුව

1973 දී පවත්නා සාධක මිල අනුව දළ ජාතික නිෂ්පාදනය සියයට 19.6 කින් වැඩිවී ඇතැයි ඇස්තමේන්තු කොට ඇත. 1972 දී මෙය වැඩිවූයේ සියයට 7.1 කිනි.

1973 දී කෘෂිකර්මය, දූව ඇ වන ද්‍රව්‍ය හා ධීවර කර්මාන්ත අංශයෙහි එකතු කළ වටිනාකම සියයට 22.0 කින් වැඩිවිය. 1972 දී මෙය වැඩි වූයේ සියයට 5.8 කිනි. අතිරේක ආහාර බෝග, රබර්, සුළු අපනයන බෝග හා වී නිෂ්පාදනයන්හි එකතු කළ වටිනාකම සැලකිය යුතු ලෙස වර්ධනය විය. මෙහි වැඩි වශයෙන්ම පිළිබිඹු වූයේ, මෙකී නිෂ්පාදනයන්ට ලැබුණ ඉහළ නිෂ්පාදක මිල ගණන්ය.

1973 දී රබර් සඳහා ලැබුණ ඉහළ මිල ගණන් එහි නිෂ්පාදනය වැඩි කිරීමට සාධක විය. රබර් නිෂ්පාදනය. 1972 මට්ටමට වඩා සියයට 10 කින් පමණ ඉහළ ගියේය.

අතිරේක ආහාර බෝග නිෂ්පාදනයන්හි වටිනාකම 1973 දී සියයට 138.6 කින් වැඩිවිය මෙයින් ප්‍රධාන වශයෙන්ම පිළිබිඹු වූයේ, එම බෝග සඳහා ලැබුණ ඉහළ නිෂ්පාදක මිල ගණන් ය.

1972 දී වූ සියයට 31.9 ක වැඩිවීම හා සසඳන විට 1973 දී සුළු අපනයන බෝග වල එකතු කළ වටිනාකම සියයට 69.2 කින් වැඩිවී ඇත.

වී සම්බන්ධයෙන් සලකන කල, නිෂ්පාදනය 1972 මට්ටමෙහිම පැවතුනද, විවෘත වෙළඳ පොළට ඇතුළු වූ වී ප්‍රමාණය බුසල් 367 ලක්ෂයේ සිට 1973 දී බුසල් 400 ලක්ෂය දක්වා වැඩි වී ඇතැයි ඇස්තමේන්තු කර ඇත. විවෘත වෙළඳ පොළේ වී බුසලකට ලැබුණ නිෂ්පාදක මිල රුපියල් 14.83 සිට 1973 දී රුපියල් 24.24 දක්වා ඉහළ නැංගේය. මෙය සියයට 63 ක පමණ වැඩිවීමකි.

පවත්නා මිල අනුව, දේශීය කෘෂිකර්මයෙහි එකතු කළ වටිනාකම 1973 දී සියයට 28.8 කින් වැඩිවූ අතර, කෘෂිකර්ම අංශයෙහි මුළු එකතු කළ වටිනාකමින් සියයට 68.8 කට එය දැක විය. 1972 දී දේශීය කෘෂිකර්මයෙහි එකතු කළ වටිනාකම සියයට 8.3 කින්, වැඩිවූ අතර, එහි දයකථය මුළු කෘෂිකර්මාන්තාංශයෙන් සියයට 65.2 ක් විය.

1973 දී අපනයන කෘෂිකර්මය සියයට 9.3 කින් වර්ධනය විය. රබර් හා සුළු අපනයන බෝග සඳහා ලැබුණ ඉහළ මිල ගණන් මෙයින් පිළිබිඹු වෙයි. 1972 දී අපනයන කෘෂිකර්මය වැඩිවූයේ සියයට 1.5 කින් පමණි.

නිමැවුම් කර්මාන්ත, පතල් හා කැනීම, විදුලිබලය හා ගෑස් කර්මාන්ත අංශයන්හි එකතු කළ වටිනාකම 1973 දී සියයට 28.0 කින් වැඩිවිය. 1972 දී මෙම අංශයන්හි එකතු කළ වටිනාකම වැඩිවූයේ, සියයට 13.8 කිනි. 1972 දී කම්හල් කර්මාන්තයන්හි හා සුළු කර්මාන්තයන්හි එකතු කළ වටිනාකම සියයට 11.9 කින් වැඩිවූ අතර, 1973 දී එය සියයට 7.3 කින් ඉහළ නැංගේය. සුළු කර්මාන්තයන්හි එකතු කළ වටිනාකමෙහි වැඩිවීම පමණක් 1972 වසරේදී පැවති මට්ටමට වඩා සියයට 42.1 ක් වූ අතර, එයින් වැඩි වශයෙන්ම පෙන්නුම් කෙරුණේ සුළු කර්මාන්ත දෙපාර්තමේන්තුව විසින් මෙහෙයවනු ලබන රෙදිපිළි කර්මාන්තයන්හි ක්‍රියාවලියෙහි වූ ව්‍යාප්තියයි. ජාතික රෙදිපිළි සංස්ථාව විසින් නිපදවනු ලබන නූල් තොග වැඩි වැඩියෙන් ලබාගැනීමට හැකිවීම මෙම ව්‍යාප්තියට බලගතු රුකුලක් විය. 1972 දී නූල් රාත්තල් 8,974,000 ක් නිපදවනු ලැබූ අතර, 1973 දී නිපදවනු ලැබූ ප්‍රමාණය රාත්තල් 10,553,000 ක් විය.

කම්හල් කර්මාන්තවල එකතුකළ වටිනාකම 1972 දී සියයට 11.6 කින් වැඩිවූ අතර, 1973 දී සියයට 4.1 කින් වැඩිවිය. මේ අයුමින් පවත්නා මිල අනුව කම්හල් කර්මාන්තවල එකතු කළ වටිනාකමෙහි වර්ධන අනුපාතිකය, 1972 කේ මට්ටම හා සසඳන විට, සැලකිය යුතු ලෙස පහළ වැටී ඇත. මෙම අංශයෙහි කැපී පෙනෙන සුළු ලක්ෂණයක් වූයේ, මුදල් ප්‍රමාණය අනුව, රාජ්‍යාංශයේ කර්මාන්ත සංස්ථාවල දයකත්වයෙහි වැදගත්කම එන්ට එන්ටම වැඩිවීමයි. මෙම සංස්ථා, පවත්නා මිල අනුව, මුළු නිෂ්පාදන වටිනාකමට වූ තම දයකත්වය 1972 දී පැවති සියයට 35.6 මට්ටමේ සිට 1973 දී සියයට 42.8 දක්වා වැඩි කොට ඇත.

පතල් හා කැනීම අංශයේ එකතු කළ වටිනාකම 1972 දී රුපියල් 951 ලක්ෂයක් වූ අතර, 1973 දී රුපියල් 3,236 ලක්ෂයක් විය. මෙම වර්ධනයට හේතුව මැණික් ගැරීමේ කර්මාන්තයෙහි වූ ව්‍යාප්තියයි. මෙම කර්මාන්තයෙහි එකතු කළ වටිනාකම පමණක් රුපියල් 2,342 ලක්ෂයක් විය. 1972 දී එහි වටිනාකම වූයේ රුපියල් 123 ලක්ෂයක් පමණකි.

1973 දී තැනීම කටයුතු අංශයේ එකතු කළ වටිනාකම සියයට 12.8 කින් වැඩි විය. 1972 දී මෙහි වූයේ සියයට 5.3 ක අඩුවීමකි. ලබාගත හැකිවූ ගොඩනැගිලි ද්‍රව්‍ය ප්‍රමාණය මඳක් වැඩිවූ බැවින්, 1971 දී හා 1972 දී ඇතිවූ පසුබැස්මෙන් පසු 1973 දී, තැනීම කටයුතුවල තරමක දියුණුවක් දකින්නට ලැබිණි.

සේවා අංශයෙහි එකතු කළ වටිනාකම සියයට 15.3 කින් වැඩිවිය. 1972 දී මෙය වැඩිවූයේ, සියයට 7.5 කිනි. මූලික අංශයන්හි නිෂ්පාදනය පහත් මට්ටමක පැවතියදීත් මෙම අංශයේ දක්නට ලැබුණු උසස් වර්ධන අනුපාතිකයෙන් පිළිබිඹු වූයේ, 1973 දී පැවති ඉහළ තොග හා සිල්ලර මිල මට්ටමයි. තොග හා සිල්ලර වෙළඳමේ සහ ප්‍රවාහන, ගබඩා කිරීම් හා පණිවුඩ හුවමාරු අංශයන්හි එකතු කළ වටිනාකම පිළිවෙලින් සියයට 23.7 කින් හා සියයට 14.4 කින් ඉහළ නැංවූයේය. බැංකු, භාරකෂණ අංශය සියයට 15.1 කින් වර්ධනය විය බැංකු ශාඛා 198 ක් අළුතින් විවෘත කරනු ලැබූ අතර, ග්‍රාමීය බැංකු 99 කින්, කෘෂි සේවා මධ්‍යස්ථානවල පිහිටුවනු ලැබූ ලංකා බැංකු උප කාර්යාල 79 කින් සහ අනෙකුත් බැංකු ශාඛා 20 කින් එම සංඛ්‍යාව සමන්විත වූයේය.

4. 1959 යේ සාධක පිරිවැය මිල අනුව දළ ජාතික නිෂ්පාදිතය හා මුර්ත ඇදයම

1971 සිට 1973 දක්වා වූ වර්ෂයන් සඳහා සාධක පිරිවැය මිල (1959) අනුව වූ දළ ජාතික නිෂ්පාදිතය II (අ) 4 වැනි සංඛ්‍යා සටහනේ දක්වේ. දළ ජාතික නිෂ්පාදිතය 1972 ට වඩා මුර්ත වශයෙන් සියයට 3.5 කින් ඉහළ ගියේය. 1972 දී මෙය වැඩි වූයේ සියයට 2.6 කිනි. 1972 හා 1973 යන දෙවසර සඳහා වූ සියයට 3.1 කේ සාමාන්‍ය වැඩිවීම, 1962 සිට 1971 දක්වා වූ කාලවේදයේ සියයට 4.3 ක සාමාන්‍ය වැඩිවීමට වඩා අඩුය.

II (අ) 4 වැනි සංඛ්‍යා සටහන

දළ ජාතික නිෂ්පාදිතය (1959) සාධක පිරිවැය මිල අනුව

අංශයන්	1971	1972	1973	කලින් වසරවඩා වෙනස සියයට	
	ප්‍රමාණය (රු. ද. ල)			1972	1973
1. කෘෂි, දැව ඇ වන ද්‍රව්‍ය, දඩයම් හා ධීවර	3,375	3,478	3,388	+ 3.1	- 2.6
2. නිමැවුම් කම්පාන්ත, පතල් හා කැනීම, හා විදුලිය, ගෑස් ආදිය	1,474	1,499	1,715	+ 1.7	+ 14.4
3. තැනීම කටයුතු	550	505	516	- 8.1	+ 2.2
4. වෙළෙඳාම ප්‍රවාහනය හා අනෙකුත් සේවා	4,457	4,619	4,808	+ 3.7	+ 4.1
5. දළ දේශීය නිෂ්පාදිතය	9,856	10,102	10,426	+ 2.5	+ 3.2
6. විදේශීය ශුද්ධ සාධක ඇදයම	- 76	- 72	- 44	-	-
7. දළ ජාතික නිෂ්පාදිතය	9,779	10,030	10,383	+ 2.6	+ 3.5

මූලාශ්‍රය: ශ්‍රී ලංකා මහ බැංකුව

සථාවර මිල අනුව, කෘෂිකර්මය, දැව ඇ වන ද්‍රව්‍ය හා ධීවර කර්මාන්ත අංශයෙහි නිපැයුම සියයට 2.6 ක අඩුවීමක් පෙන්නුම් කළේය. 1972 දී මෙය සියයට 3.1 කින් වැඩිවිය. මුර්ත වශයෙන් බලන කල, අපනයන කෘෂිකර්මයෙහි නිපැයුම සියයට 9.5 කින් අඩු වූ අතර, දේශීය කෘෂිකර්මයෙහි නිපැයුම සියයට 2.9 කින් වැඩිවිය. 1972 දී අපනයන කෘෂිකර්මික නිපැයුම සියයට 2.8 කින් හා දේශීය කෘෂිකර්මික නිපැයුම සියයට 3.3 කින් වැඩි විය.

1973 දී මුළු කෘෂිකර්මික නිපැයුමට වූ අපනයන කෘෂිකර්මයෙහි දයකන්වය අඩු විය. එයට ප්‍රධාන හේතුව වූයේ පොල් නිෂ්පාදනයෙහි නියුණු පිරිහීමයි. අතිරේක ආහාර බෝග, රබර් හා සුළු අපනයන බෝග නිෂ්පාදනයෙහි කලින් සඳහන් කළ වැඩිවීම නිසා පොල් නිෂ්පාදනයෙහි, හා පඟු නිෂ්පාදිතවල අඩුවීම පමණක් වඩා මැකී ගියේය.

පහල් හා කැනීම, විදුලිබලය ආදී අංශද ඇතුළුව නිමැවුම් කටයුතුවල මූර්ත නිෂ්පාදිතය සියයට 14.4 කින් වැඩිවිය. 1972 දී මෙය සියයට 1.7 කින් වැඩි විය.

තේ, රබර් හා පොල් සකස් කිරීමේ කටයුතුවල හැර නිමැවුම් කටයුතු අංශයේ අනෙකුත් අංශවල නිපැයුම් සියයට 3.0 කින් වැඩි විය. 1972 දී මෙහි නිපැයුම් සියයට 2.3 කින් ඉහළ නැංගේය. කම්හල් කර්මාන්තවල නිපැයුම් වැඩිවූයේ සියයට 0.5 කින් පමණි. එහෙත්, සමුපකාර සමිති වල හා කුඩා කර්මාන්ත දෙපාර්තමේන්තුව විසින් පාලනය කරනු ලබන අනෙකුත් රෙදිපිළි කර්මාන්තයන්හි රෙදිපිළි නිෂ්පාදනය ඉහළයාමේ හේතුවෙන් ගෘහ කර්මාන්ත කටයුතු අංශයේ නිෂ්පාදනය සියයට 29.5 කින් වැඩි විය.

පහල් හා කැනීම් අංශයේ එකතු කළ වටිනාකම, ස්ථාවර මිල අනුව, සියයට 294.4 කින් වැඩි විය. 1972 දී මෙය වැඩිවූයේ සියයට 1.4 කින් පමණකි. මෙම අංශයේ කියුණු වර්ධනයට ප්‍රධාන සාධකය වූයේ, මැණික් නිෂ්පාදනයෙහි වූ ව්‍යාප්තියයි. විදුලිබලය, ගෑස්, ජලය හා සෞඛ්‍ය සේවාවන්හි නිපැයුම් සියයට 1.0 කින් ඉහළ ගියේය. 1972 දී මෙම සේවාවන්හි නිපැයුම් සියයට 8.4 කින් වැඩි විය. 1973 දී මෙහි වර්ධනය පහත් මට්ටමක පැවතීමට ප්‍රධාන හේතුව වූයේ, විදුලිබල නිෂ්පාදනය 1972 කේ මට්ටමට වඩා ඉතා සුළු ප්‍රමාණයකින් පමණක් වැඩිවීමය.

තැනීම් කටයුතු අංශයේ ක්‍රියාවලිය 1972 වසරට වඩා දියුණුවක් පෙන්වුම් කළේය. මෙම අංශයේ වර්ධනය 1972 ට වඩා මූර්ත වශයෙන් සියයට 2.2 කින් ඉහළ නැංගේය. 1972 දී මෙම අංශයේ නිෂ්පාදනය සියයට 8.1 කින් පහළ වැටිණි.

සමස්තයක් වශයෙන් ගත් කල, 1973 දී සේවා අංශයේ නිපැයුම් සියයට 4.1 කින් වර්ධනය විය. 1972 දී මෙය වර්ධනය වූයේ සියයට 3.7 කිනි. කලින් සඳහන් කළ පරිදි, වෙළඳ හා ප්‍රවාහන අංශවල නිපැයුම් වැඩිවීමට ප්‍රධාන හේතූන් වූයේ, තැනීම් කටයුතු අංශයේ ක්‍රියාකාරීත්වයෙහි වූ වර්ධනය හා දේශීය කෘෂිකර්මයෙන් (විශේෂයෙන්ම අතිරේක ආහාර බෝග හා විවෘත වෙළඳ පොළේ සහල්) ලැබුණ හාණිවල ප්‍රමාණයේ වැඩිවීමය.

වෙළඳ බැංකු ශාඛා ගණන හා ග්‍රාමීය බැංකු ගණන වැඩිවීම 1973 දී බැංකු කටයුතු අංශයේ නිෂ්පාදනය සියයට 4.6 කින් වැඩි කිරීමට හේතු විය. 1972 දී මෙහි නිපැයුම 1971 ට වඩා සියයට 5.5 කින් වැඩි විය.

ජාතික ආදායම් මට්ටම අනුව අපනයන හා ආනයන වටිනාකම වැදගත් වන හෙයින්, ස්ථාවර මිල අනුව වන දළ ජාතික නිෂ්පාදිත ඇස්තමේන්තු අභ්‍යන්තර යුත්තේ අපනයන හා ආනයන මිල ගණන්වල සංවලනයන් අනුවය.

ස්ථාවර මිල (1959) අනුව වන දළ ජාතික නිෂ්පාදිතය වෙළඳ අනුපාතයෙහි බලපෑමට සරිලන අයුරින් ගැලපීමෙන් සැකසෙන මූර්ත ආදායම II වැනි පරිශිෂ්ටයෙහි 6 වැනි සංඛ්‍යා සටහනෙහි දක්වා ඇත.

1973 දී ශ්‍රී ලංකාවේ වෙළඳ අනුපාතය සියයට 13.3 කින් තවදුරටත් පහත වැටිණි. අපනයන මිල සියයට 16.1 කින් පමණක් වැඩිවූ අතර, ආනයන මිල සියයට 32.3 කින් ඉහළ නැංගේය. මේ අනුව, (1959 මූල වර්ෂය වශයෙන් ගෙන ගණන් බැලෙන) වෙළඳ අනුපාතයෙහි අවාසි සහගත බලපෑම, 1973 දී රුපියල් 11,700 ලක්ෂයක් විය. 1972 දී මෙහි වූයේ රුපියල් 9,700 ලක්ෂයක අවාසි බලපෑමකි. වෙළඳ අනුපාතය අනුව ගැලපූ කල, මූර්ත ජාතික ආදායම 1973 දී රුපියල් 92,120 ලක්ෂයක්ද, 1972 දී රුපියල් 90,600 ලක්ෂයක්ද වී යැයි ඇස්තමේන්තු කර ඇත. 1972 දී වූ සියයට 2.7 ක වැඩිවීම හා බලන විට, මෙය සියයට 1.7 ක වැඩිවීමකි. මෙම පදනම අනුව 1973 දී මූර්ත ජාතික ආදායම ඒකජන වශයෙන් සියයට 0.1 කින් පහත වැටී ඇත. 1972 දී මෙහි සියයට 0.7 ක වැඩිවීමක් දක්නා ලදී.

5. දළ ජාතික වියදම

දළ ජාතික වියදමට ප්‍රධාන වශයෙන් ගැනෙන දෑ II (අ) 5 වැනි සංඛ්‍යා සටහනේ සාරාංශ වශයෙන් දක්වා ඇත.

II (අ) 5 වැනි සංඛ්‍යා සටහන

දළ ජාතික වියදම - පවත්නා වෙළෙඳ මිල අනුව

ශීර්ෂ	1971 1972 1973			කලින් වසරට වඩා වෙනස සියයට	
	ප්‍රමාණය රුපි: දශ ලක්ෂ			1972	1973
1. පෞද්ගලික පරිභෝජනය	8,849	9,773	12,203	+10.4	+24.9
2. රජයේ පරිභෝජනය	1,790	1,924	2,043	+ 7.5	+ 6.2
3. දළ දේශීය ප්‍රාග්ධන සම්පාදනය	2,249	2,118	2,630	- 5.9	+24.2
4. දළ දේශීය වියදම	12,888	13,814	16,876	+ 7.2	+22.2
5. විදේශීය ශුඛ ආයෝජනය	209	269	161	—	—
6. ජාත්‍යන්තර ත්‍යාග වලින් සහ සංක්‍රාම වලින් ශුද්ධ ලැබීම් අඩු කිරීම	74	48	84	—	—
7. දළ ජාතික වියදම	12,606	13,497	16,630	+ 7.1	+23.2

මූලාශ්‍රය: ශ්‍රී ලංකා මහ බැංකුව

1972 දී සියයට 7.1 කින් වැඩි වූ දළ ජාතික වියදම 1973 දී සියයට 23.2 කින් වැඩිවී ඇතැයි ඇස්තමේන්තු කර ඇත. ප්‍රමාණය අතින් බලන කල, 1973 දී වූ වැඩිවීම රුපියල් 31,330 ලක්ෂයක් වූ අතර, 1972 කේ වැඩිවීම රුපියල් 8,920 ලක්ෂයක් විය.

1973 දී දළ ජාතික වියදම කියුණු ලෙස ඉහළ ගියේ, ප්‍රධාන වශයෙන්ම වසර තුළ රටේ පැවති ඉහළ මිල ගණන්වල ප්‍රතිඵලයක් වශයෙනි. දළ ජාතික නිෂ්පාදිතයේ ගමය දර්ශකයෙන් පිළිබිඹු වනුයේ 1973 දී මිල ගණන් වල සියයට 16 ක පමණ සාමාන්‍ය වැඩිවීමක් ඇතිවූ බවයි. මේ අනුව, දළ ජාතික වියදමෙහි සියයට 23.2 ක් වූ වැඩිවීම මිලෙහි සියයට 16 ක වැඩිවීම සඳහා ගැලපු කල, මූර්ත වියදම සියයට 7 කින් පමණ වැඩිවී ඇතැයි ගණන් බලා ඇත.

පවත්නා වෙළෙඳ මිල අනුව දළ ජාතික වියදමෙහි වැඩිවීමෙන්, පරිභෝජනයෙහි, සියයට 21.8 ක වැඩිවීමක් මෙන්ම, දේශීය ප්‍රාග්ධන සම්පාදනයෙහි සියයට 24.2 ක වැඩිවීමක්ද, පිළිබිඹු වෙයි.

පරිභෝජන ඉල්ලුම

1973 දී පෞද්ගලික පරිභෝජනය රුපියල් 24,300 ලක්ෂයකින් හෙවත් සියයට 24.9 කින් වැඩි විය. 1973 පරිභෝජන වියදම වර්ග කර බැලීමේදී, මෙරට නිෂ්පාදිත භාණ්ඩ සඳහා වියදම සියයට 34.9 කින් වැඩිවූ අතර, ආනයන භාණ්ඩ සඳහා වියදම සියයට 14.6 කින් කියුණු ලෙස අඩු වූ බව පෙනී යයි. 1972 දී ආනයන සඳහා වියදම සියයට 14.6 කින් හා මෙරට නිෂ්පාදිත භාණ්ඩ සඳහා වියදම සියයට 13.6 කින් වැඩි විය.

පවත්නා වෙළෙඳ මිල අනුව පෞද්ගලික පරිභෝජන වියදම II (අ) 6 වැනි සංඛ්‍යා සටහනේ දක්වා ඇත.

II (අ) 6 වැනි සංඛ්‍යා සටහන

පවත්නා වෙළෙඳ මිල අනුව පෞද්ගලික පරිභෝජන වියදම් සංයුතිය¹

ශීර්ෂ	1972		1973	
	ප්‍රමාණය රුපි. දශලක්ෂ	16 වැනි ශීර්ෂයෙන් % ගණන	ප්‍රමාණය රුපි. දශලක්ෂ	16 වැනි ශීර්ෂයෙන් % ගණන
1. ආහාර	5,116	52.3	7,054	57.8
2. බීම වර්ග	329	3.4	351	2.9
3. දුම්කොළ	576	5.9	638	5.2
4. රෙදි පිළි හා අනෙකුත් පෞද්ගලික දෑ	958	9.8	1,032	8.5
5. කුලී හා ජලය සඳහා ගාස්තු	412	4.2	420	3.4
6. ඉන්ධන හා එළිය	303	3.1	316	2.6
7. ගෘහභාණ්ඩ, තිර රෙදි යනාදිය	257	2.6	289	2.4
8. ගෙදර දොර කටයුතු	674	6.9	719	5.9
9. සනීපාරක්ෂාව සහ සෞඛ්‍ය වියදම්	253	2.6	247	2.0
10. ප්‍රවාහනය සහ පණිවුඩ හුවමාරුව	968	9.9	1,033	8.5
11. විනෝද හා සංග්‍රහ	476	4.9	514	4.2
12. විවිධ සේවා	342	3.5	344	2.8
13. පිරිවට පදිංචි නේවාසිකයන්ගේ වියදම්	20	0.2	—	—
14. නේවාසික නොවන්නන්ගේ වියදම් අත්හැර	486	5.0	—	4.6
15. රජයේ දේශීය මිලදී ගැනීම් අත්හැර	425	4.3	197	1.6
16. ගෘහස්ථ සහ ලාබ නොලැබෙන පෞද්ගලික ආයතනයන්හි පරිභෝජන වියදම	9,773	100.0	12,203	100.0

මූලාශ්‍රය: ශ්‍රී ලංකා මහ බැංකුව

1. 1964 දී එක්සත් ජාතීන් විසින් නිව්යෝක්හිදී පළ කෙරුණු 'අ සියවම ශිෂ් නැෂනල් එකවුන්ඩ් ඇන්ඩ් සපෝටිං ටෙබල්ස්' යන්න පදනම් කරගෙන මෙම වර්ග කිරීම සැකසී ඇත.

ඉහත සංඛ්‍යා සටහනේ පවත්නාම මෙහෙයුම් මෙහෙයුම් වියදම් රටාව අනුව, 1973 දී පෞද්ගලික පරිභෝජනයෙන් සියයට 65.9 ක්ම ආහාර, බීම වර්ග සහ දුම්කොළ සඳහා වැයවී ඇත. 1972 දී මෙම සඳහා වැය වූයේ සියයට 61.6 කි. ආහාර සඳහා වූ වියදම, 1972 හා සසඳන විට සියයට 57.8 දක්වා ඉහළ ගිය අතර, බීම හා දුම්කොළ සඳහා වියදම පහත වැටිණි. අනෙකුත් සෑම ශීර්ෂයකම වියදම් අනුපාතයද 1972 ට වඩා පහත වැටිණි.

පෞද්ගලික පරිභෝජනය සඳහා වැඩිවූ රුපියල් 24,300 ලක්ෂයක වියදමෙන් ආහාර, බීම හා දුම්කොළ සඳහා පමණක් වැයවූ වැඩිපුර වියදම රුපියල් 20,220 ලක්ෂයක් විය. මෙය එම ප්‍රමාණයෙන් සියයට 83 ක් පමණ වෙයි.

6. දළ ස්ථාවර ප්‍රාග්ධන සම්පාදනය

දළ ස්ථාවර ප්‍රාග්ධන සම්පාදනය පිළිබඳ විස්තර II වැනි පරිශිෂ්ටයේ 7 වැනි සංඛ්‍යා සටහනෙහි දක්වා ඇත.

1973 දී මුළු දළ ස්ථාවර ප්‍රාග්ධන සම්පාදනය රුපියල් 2870 ලක්ෂයකින් හෙවත් සියයට 13.0 කින් වැඩිවිය. රාජ්‍යාංශයේ ප්‍රාග්ධන සම්පාදනය රුපියල් 730 ලක්ෂයකින් වැඩි වූ අතර, පෞද්ගලික අංශයේ (රජයේ සංස්ථා ඇතුළුව) ප්‍රාග්ධන සම්පාදනය රුපියල් 2140 ලක්ෂයකින් වැඩිවිය. මෙම වැඩිවීම විමසීමට ලක් කළ යුත්තේද, කලින් සඳහන් කළ පරිදි, ආනයන භාණ්ඩ හා දේශීය භාණ්ඩ සඳහා වූ විශාල මිල වැඩිවීම සැලකිල්ලට ගැනීමෙනි. 1972 දී ආයෝජන භාණ්ඩ සඳහා වූ මහ බැංකුවේ ආනයන මිල දර්ශකය (1967=100) 120.3 ක් වූ අතර 1973 දී 139.9 ක් විය. මෙය සියයට 16.2 ක වැඩිවීමකි. මෙ අනුව, 1973 දී, ස්ථාවර ප්‍රාග්ධන සම්පාදනය, මුර්ත වශයෙන් සියයට 2 ක පමණ ඉතා යුරු අනුපාතයකින් ඉහළ නැග ඇතැයි ඇස්තමේන්තු කර ඇත.

රාජ්‍ය අංශය

1972 දී වූ සියයට 4.8 ක වැඩිවීම හා සසඳන විට, 1973 දී රාජ්‍යාංශයේ ස්ථාවර ප්‍රාග්ධන සම්පාදනය සියයට 14.2 කින් වැඩිවී ඇත. රජයේ ප්‍රාග්ධන සම්පාදනය ඒ ඒ කාර්මික වර්ගයන් අනුව බෙදා පහත සංඛ්‍යා සටහනෙහි දක්වා ඇත.

II (අ) 7 වැනි සංඛ්‍යා සටහන

රජයේ ස්ථාවර ප්‍රාග්ධන සම්පාදනයෙහි කාර්මික වර්ගීකරණය

අංශ	1972		1973 (අ)	
	ප්‍රමාණය රු. දශලක්ෂ	එකතුවෙන් සියයට ගණන	ප්‍රමාණය රු. දශලක්ෂ	එකතුවෙන් සියයට ගණන
1. කෘෂි, දැව සහ ධීවර කර්මාන්තය	196	37.9	198	33.6
2. නිමැවුම් කර්මාන්ත	15	2.9	9	1.5
3. විදුලි බලය, ජලය සහ සංඛ්‍යා සේවාවන්	14	2.7	17	2.9
4. ප්‍රවාහන, ගබඩාකිරීම සහ පණිවිඩ හුවමාරු	121	23.4	165	28.0
5. නිවාස අයිතිය	16	3.1	11	1.9
6. රාජ්‍ය පරිපාලනය	80	15.5	101	17.1
7. සේවා	75	14.5	89	15.1
එකතුව	517	100.0	590	100.0

මූලාශ්‍රය: ශ්‍රී ලංකා මහ බැංකුව.

(අ) 1971/72 (12 මාසය සඳහා ප්‍රමාණානුකූලව) හා 1973 සඳහා ශ්‍රී ලංකා රජයේ වියදම් ඇස්තමේන්තු පදනම කර ගෙන සකසා ඇත.

කෘෂිකාර්මික, දැව ඇ වන ද්‍රව්‍ය හා ධීවර කර්මාන්ත අංශයෙහි කර ඇති ආයෝජනය මුළු ආයෝජනයෙන් සියයට 33.6 ක් වූ අතර, ප්‍රවාහනය, ගබඩා කිරීම් හා පණිවිඩ හුවමාරු අංශයෙහි කළ ආයෝජනය මුළු ප්‍රමාණයෙන් සියයට 28.0 ක් විය. ඉතිරි ප්‍රමාණයෙන් සියයට 17.1 ක් රාජ්‍ය පරිපාලන අංශයෙහි ද, සියයට 15.1 ක් සේවාවන්හිද, ආයෝජනය කර ඇත.

පෞද්ගලික අංශය හා රජයේ සංස්ථා

ඒ ඒ වත්කම් වර්ගය අනුව, පෞද්ගලික අංශයේ හා රජයේ සංස්ථාවල ස්ථාවර ප්‍රාග්ධන සම්පාදනය බෙදී ගිය අයුරු II (අ) 8 වැනි සංඛ්‍යා සටහනේ දක්වා ඇත.

1973 දී පෞද්ගලික අංශයේ හා රජයේ සංස්ථාවල ස්ථාවර ප්‍රාග්ධන සම්පාදනය සියයට 12.7 කින් වැඩි විය. 1972 දී මෙය වැඩි වූයේ සියයට 2.6 කිනි.

1973 දී ස්ථාවර ප්‍රාග්ධන සම්පාදනය වැඩිවීමට ප්‍රධාන වශයෙන් හේතු වූයේ, යන්ත්‍රාගාර හා යන්ත්‍රසූත්‍ර සඳහා වූ වියදමෙහි රුපියල් 3,790 ලක්ෂයක වැඩිවීම හා ගොඩනැගිලි හා අනෙකුත් ඉදි කිරීම් සඳහා වූ වියදමෙහි රුපියල් 10,290 ලක්ෂයක වැඩිවීමයි. ප්‍රවාහන උපකරණ වෙනුවෙන් කළ ආයෝජනය රුපියල් 330 ලක්ෂයකින් පහත වැටිණි.

II (අ) 8 වැනි සංඛ්‍යා සටහන

පෞද්ගලික අංශයේ (රජයේ සංස්ථා ඇතුළුව) ස්ථාවර ප්‍රාග්ධන සම්පාදනය
වත්කම් වර්ගය අනුව

වත්කම් වර්ගය	1971		1972		1973	
	ප්‍රමාණය රුපියල් දශලක්ෂ	එකතුවෙන් % ගණන	ප්‍රමාණය රුපියල් දශලක්ෂ	එකතුවෙන් % ගණන	ප්‍රමාණය රුපියල් දශලක්ෂ	එකතුවෙන් % ගණන
1. වගාකිරීම්, නැවත වගාකිරීම් හා ඉඩම් සංවර්ධනය ..	111	6.7	112	6.6	111	5.8
2. ගොඩනැගිලි හා අනෙකුත් තැනීම් කටයුතු ..	993	60.3	927	54.9	1,029	54.1
3. යන්ත්‍රාගාර සහ යන්ත්‍ර සූත්‍ර ..	287	17.4	237	14.0	373	19.9
4. ප්‍රවාහන උපකරණ ..	171	10.4	278	16.5	245	12.9
5. අනෙකුත් ප්‍රාග්ධන භාණ්ඩ ..	85	5.1	135	8.0	139	7.3
එකතුව ..	1,647	100.0	1,689	100.0	1,903	100.0

මූලය: ශ්‍රී ලංකා මහ බැංකුව

සංලක්ෂ්‍යය:— රජයේ සංස්ථා සමහරක් සංඛ්‍යා තොරතුරු කලට වෙලාවට සපයා නොමැති හෙයින් රජයේ සංස්ථා අංශයේ ස්ථාවර ප්‍රාග්ධන සම්පාදනය වෙනම ඇස්තමේන්තු කිරීමට නොහැකි විය හැක්කේ ගලා ඒවීමේ ක්‍රමය උපයෝගී කර ගෙන ඇස්තමේන්තු කෙරෙන පෞද්ගලික අංශයේ මුළු ප්‍රාග්ධන සම්පාදනයෙන්, සංස්ථා පිළිබඳ සංඛ්‍යා අඩු කිරීමෙන් ගෘහස්ථ හා සමාගම් අංශවල ඉතිරි ප්‍රාග්ධන සම්පාදන ඇස්තමේන්තුව සකසා ඇත. එබැවින් මෙම සංඛ්‍යා සටහනෙහි දක්වන සංඛ්‍යා තොරතුරුවල එකතුව කලින් වර්ෂයන් සඳහා දී ඇති රජයේ සංස්ථාවල හා පෞද්ගලික අංශයේ සංඛ්‍යාවල එකතුව සමග සැසඳිය හැකිය.